

# “Qaynana” özbək səhnəsində



**Özbəkistandakı Heydər Əliyev adına Azərbaycan Mədəniyyət Mərkəzinin (AMM) dəstəyi ilə Mukimi adına Özbəkistan Dövlət Musiqili Teatrında Məcid Şamxalovun “Qaynana” musiqili komediyasının özbək dilində təqdimatı olub.**

Tamaşadan əvvəl teatrın direktoru, Özbəkistanın və Qazaxıstanın əməkdar artisti Azim Mullaxanov Azərbaycan əsərlərinə daim Özbəkistanda böyük maraq olduğunu, “Arşın mal alan”, “Leyli və Məcnun”, “Qaynana” əsərlərinin özbək tamaşaçıları tərəfindən çox sevildiyini qeyd edib. O, Özbəkistanın

teatr səhnələrində azərbaycanlı müəlliflərin pyeslərinin, dramlarının tamaşaya qoyulmasının mühüm hadisə kimi qarşılandığını vurğulayıb. Azim Mullaxanov əməkdaşlığa və diqqətə görə Azərbaycan Mədəniyyət Mərkəzinə öz təşəkkürünü bildirərək, gələcəkdə də bu ənənənin davam etdiriləcəyini bildirib.

AMM-nin direktoru Samir Abbasov xalqlarımız arasında dostluq, qardaşlığın tarixi haqqında danışaraq, ötən əsrin əvvəllərində azərbaycanlıların Türkiyənin mədəni həyatında mühüm rol oynadıklarını, Azərbaycan müəlliflərinin əsərlərinin Özbəkistan səhnəsində dəfələrlə nümayiş etdirildiyini deyib. O bu ənənənin davamı kimi Azərbaycanda məşhur olan “Qaynana” əsərinin Özbəkistan səhnəsində tamaşaya qoyulmasına görə Özbəkistan Mədəniyyət və Turizm Nazirliyinə, teatrın kollektivinə təşəkkürünü bildirib.

Sonra teatrın baş rejissoru Dastan Xaqverdiyevin quruluş verdiyi “Qaynana” tamaşası nümayiş etdirilib.

Tamaşada Cənnət rolunu Özbəkistanın Əməkdar artisti Muxabbat Sotvaldiyeva, Afət və Zərifə obrazlarını Gulasal Raxmanova, Ayaz rolunu Omon Yuldaşev, Sevda obrazını Arofat Erqəşova, İlqar rolunu Ravşan İbrahimov, Sədaqət obrazını Zilola Abdullaeva canlandırıblar.

Tamaşanın musiqi tərtibatçısı Özbəkistanın Fəxri mədəniyyət xadimi Karima Uzakova, dirijoru Akmal Turayevdir.

Tamaşadakı musiqilər Azərbaycan dilində ifa olunub.

Musiqili komediyanın on gün nümayiş etdirilməsi nəzərdə tutulub.

***Qulu KƏNGƏRLİ***

**Daşkənd**